

# Is-sena 1970 - Hamsin sena ilu

ta' *Carmel Callus*

Min hu tal-età tiegħi jiftakar is-snin sittin jispicċaw u s-snin sebgħin jibdeu. Id-dinja ta' wara t-Tieni Gwerra Dinjija bdiet tinbidel b'pass mgħagħel hafna. Dak li kien magħruf bhala l-Imperu Inġliż, issa kien għoddu għeb. L-Ingilterra fis-snin ta' wara l-gwerra bdiet tagħti l-Indipendenza lill-kolonji li kellha madwar id-dinja, fosthom lil Malta. Wara l-Indipendenza, Malta bdiet it-triq biex ikollha ekonomija bbażata fuq il-manifattura u t-turiżmu. L-ekonomija ta' Malta kienet għadha tiddependi fuq il-bażi militari Inġliża, fejn għalkemm konna indipendenti xorta kien għad baqa' postijiet strateġiċi li kienu għadhom f'idejn l-Inġliżi. Fis-snin sittin bdew jinfethu l-ewwel fabbriki u jinbnew lukandi lussużi li whud minnhom għadhom jiffunzjonaw sal-lum –il ġurnata.

Hamsin sena ilu konna għadna m'ahnix Repubblika, allura flok president kellna gvernatur, li kien Sir Maurice Dorman. Dan kellu jkun l-aħhar gvernatur inġliż ta' dawn il-gzejjer. L-Arcisqof ta' Malta kien Mons. Mikiel Gonzi li kien ilu sa mill-1944. Jghinu kellu l-Isqof Emmanuel Galea. L-Isqof t'Għawdex kien Mons. Gużepi Pace. Il-Prim Ministru ta' Malta kien Dr. Giorgio Borg Olivier, li kien ilu sa mill-1962. L-Arcipriet ġewwa ż-Żurrieq kien Mons. Pawlu Pace li kien ilu jmexxi din il-Parroċċa sa mill-1960. Il-festi dak iż-żmien kienu jsiru fuq skala ferm iżgħar minn dak li

naraw illum, però l-piki kienu aktar qawwija. Dik is-sena, fi Frar, kienet sehħet diżgrazzja fil-kamra tan-nar ta' San Gużep ta' Hal-Għaxaq fejn kienu mietu hames persuni.

Il-Knisja kien imexxiha il-Papa Pawlu VI. Dan il-Papa li ismu kien Giovanni Battista Montini kien ilu fuq it-tron ta' San Pietru sa mill-1963. Huwa kien l-ewwel Papa li beda johroġ mill-Vatikan, fejn żar bosta pajjiżi. Wahda mill-aktar enċikliki importanti li kienet kienet Humanae Vitae 1968, li kienet titrata dwar il-hajja.

Madwar id-dinja, bhall-lum u f'kull żmien iehor, kien għaddej taqlib mhux hazin. Kienet għaddejja il-gwerra tal-Vjetnam li kienet ilha sejra sa mill-1965. Hawn kienu qegħdin imutu żgħażaġh Amerikani fil-fjur ta' hajjithom f'post fejn l-ambjent tal-gungla kien ġdid għalihom. Għall-aħhar tas-snin sittin kienu qegħdin isiru hafna protesti madwar id-dinja, l-aktar fl-Istati Uniti kontra din il-gwerra. Apparti l-Vjetnam, kien għaddej il-ġlied fil-Lvant Nofshani fejn kien ilu għaddej sa mill-aħhar tas-snin erbgħin. Dik is-sena, fl-1970 miet il-President Eġizzjan Gamal Abdel Nasser. Dan kien idolu tad-dinja Għarbija u wiehed mill-protagonisti fil-kunflitt tal-Lvant Nofshani.

Ukoll, fis-sena 1970, fil-Formula 1 tal-karozzi kien miet il-pilota Awstrijakk Jochen Rindt waqt il-kampjonat. Għalkemm kien baqa' numru ta' tigrijiet xi jsiru, huwa tant kien tella' punti li xorta kien hareġ rebbieh tal-kampjonat ta' dik is-sena. Dik kienet l-unika sena fejn xi hadd mejjet kien rebah il-kampjonat wara mewtu.

Richard Nixon kien il-President tal-Istati Uniti u Edward Heath kien il-Prim Ministru tal-Ingilterra. Dik is-sena kien miet Charles De Gaulle. Dan l-istatista Franciż kien l-eroj ta' pajjiżu waqt it-Tieni Gwerra Dinjija. Dak iż-żmien kien hawn tlett pajjiżi li kellhom il-mexxejja tagħhom li kienu nisa. Dawn kienu l-Iżrael li kellu bhala Prim Ministru lil Golda Meir, l-Indja li kienet taht it-tmexxija ta' Indira Gandhi u Sri Lanka jew Ceylon li kienet taht it-tmexxija ta' Sirimavo Bandaranaike. Din tal-aħhar kienet l-ewwel mara li qatt kienet Prim Ministru.

Fil-qasam tal-arti u d-divertiment, dik is-sena l-grupp famuż The Beatles infired. Elvis Presley kien għaddej b'sahħtu b'diski bhal 'In The Ghetto', 'Suspicious Minds' u 'The Wonder of You'. Dik is-sena miet Jimi Hendrix f'Londra fejn mietet ukoll Janis Joplin. Il-Grupp Amerikan Credence Clearwater Revival kien qiegħed johroġ diski tajbin stil Country Rock bhal 'Proud Mary' u 'Bad Moon Rising'. Dik is-sena il-kantant Malti John Lukas irnexxielu jidhol fil-klassifika Inġliża bid-diska 'I Can't Afford To Loose'.

Fil-qasam sportiv dik is-sena kienet tmiss it-Tazza tad-Dinja tal-futbol. Din intlgħabet fil-Messiku, fejn il-Braziļ għelbu lill-Italja fil-finali u hadu t-tazza Jules Rimet għal kollox wara li kienu rebhuha għat-tielet darba. L-aktar logħba eċitanti kienet dik tas-semi-finali bejn l-Italja u l-Germanja li spicċat 4-3 fil-hin barrani għat-Taljani. Waqt din l-edizzjoni il-plejers li kienu spikkaw kienu Pelé, Jairzinho, Riva, Rivera, Beckenbauer u Cubillas fost ohrajn. Fuq din l-edizzjoni anke hawn Malta kienet harġet diska minn Fredu Abela l-Bamboċċu.


Il-moda taż-żgħażaġh ta' dak iż-żmien kienet iddominata mid-dbielet mini skirt u l-qliezet bell bottom. Il-ġuvintur hafna minnhom kienu jhallu x-xagħarhom twil. Il-karrozzi kienu bdew jinxtraw aktar mill-haddiema. L-aktar karrozzi li kienu popolari kienu l-Escort, il-Capri u Hillman Hunter. Is-Swali taċ-Ċinema dak iż-żmien kienu jkun mimlija, anke fil-irhula. Iċ-ċensura tal-films bdiet terħi anke hawn Malta.



Bolla tal-1970 li tikkomemora il-25 sena tal-Ġnus Maqghuda.




Il-Papa Pawlu VI mal-Kardinal Karol Woytla, il-futur Papa Ġwanni Pawlu II - 1970.



Ajruplani Amerikani fuq il-Vjetnam 1970



Let it Be, l-aħhar album tal-Beatles 1970



Il-logħba tas-semi-finali Italja - Germanja 1970